



பிலிப்பைன்ஸ் மாவோயிச விடுதலைப் போராளி பேட்டி

ஈழத் தமிழர் இனப்படுகொலை குற்றங்களை – மனித உரிமை மீறல் எனும் சிமிழுக்குள் அடைத்து விடக் கூடாது

ஈழத்தில் தமிழர்கள் தங்கள் இறையாண்மைக்குப் போராடுவதற்கு முழு உரிமை படைத்தவர்கள். அது ஒன்றுதான் தமிழர்களை இனப்படுகொலையிலிருந்து பாதுகாக்கும் என்று பிலிப்பைன்சு நாட்டின் போராளியும், மார்க்சிய லெனினிய அறிஞருமான பேராசிரியர் ஜோஸ்பெரியா சிசன் கூறியுள்ளார். 'தமிழ்நெட்' இணையத்துக்கு அவர் சிறப்புப் பேட்டி ஒன்றை வழங்கியுள்ளார். 72 வயது மார்க்சிய-லெனினிய சிந்தனையாளரான சிசன், அமெரிக்க ஆதரவு பிலிப்பைன்ஸ் ஒடுக்குமுறை அரசுக்கு எதிராக போராடி வருகிறார். பிலிப்பைன்ஸ் கம்யூனிஸ்ட் இயக்கத்தின் தத்துவார்த்தவாதிகளில் ஒருவரான இவர், அந்நாட்டில் கம்யூனிஸ்ட் கட்சியை உருவாக்கியவர். மாவோயிச சிந்தனைகளை ஏற்றுக் கொண்ட அவரது பிலிப்பைன்ஸ் கம்யூனிஸ்ட் கட்சி 1968 இல் உருவானது. அடுத்த ஆண்டே ஒடுக்குமுறை பிலிப்பைன்ஸ் அரசுக்கு எதிராக 'புதிய மக்கள் ராணுவம்' என்ற ராணுவ அமைப்பை உருவாக்கினார். அந்த மக்கள் ராணுவம் பிலிப்பைன்சுக்கு எதிராக போராடி வருகிறது. இக்கட்சியின் முன்னணி அமைப்பாக பிற இடதுசாரி கட்சிகள், சர்ச் நிறுவனங்களின் பிரதிநிதிகள், தொழிற்சங்கங்களின் பிரதிநிதிகளைக் கொண்ட 'பிலிப்பைன்ஸ் தேசிய ஜனநாயக முன்னணி' அமைப்பு செயல்பட்டு வருகிறது. பிலிப்பைன்சு அரசுக்கும் போராடும் கம்யூனிஸ்ட் கட்சிக்குமிடையே ஆயுதப் போராட்டத்தை நிறுத்தி, சமரசப் பேச்சுகளைத் தொடங்கிடும் முயற்சிகளில் 2011 இல் நார்வே இறங்கியது. ஒஸ்லோ நகரில் கடந்த ஆண்டு பிப்ரவரியில் பேச்சு வார்த்தைகள் தொடங்கிய வுடனேயே, அமெரிக்கா பிலிப்பைன்ஸ் கம்யூனிஸ்ட் கட்சியையும், அதன் மக்கள் ராணுவத்தையும் பயங்கரவாத அமைப்புகளாக அறிவித்ததால், பேச்சு வார்த்தை முடங்கியது. தொடர்ந்து அய்ரோப்பிய ஒன்றிய நாடுகளும் அமெரிக்காவைப் பின்பற்றி பயங்கரவாத அமைப்பாக அறிவித்தன.

முன்னணி அமைப்பான தேசிய ஜனநாயக முன்னணியின் செயல்பாடுகளை முடக்கும் நோக்கத் தோடு பேராசிரியர் சிசன் பயங்கரவாதத்தை ஆதரிப்பவர் என்று அமெரிக்கா 2002 இல் முத்திரை குத்தியது. அதைத் தொடர்ந்து நெதர்லாந்தில் அய்ரோப்பிய ஒன்றியத்துக்கான நீதிமன்றத்தில் பேராசிரியர் சிசனுக்கு எதிராக அமெரிக்காவின் தூண்டுவதில் பிலிப்பைன்சு சர்வாதிகார ஆட்சி வழக்குப் போட்டது. 2007 ஆம் ஆண்டில் இதற்காக பேராசிரியர் சிசன் கைது செய்யப்பட்டு இரண்டு வாரம் சிறையில் அடைக்கப்பட்டார். ஏழாண்டு காலம் வழக்கு நடந்தது. பேராசிரியர் சிசன் வலிமையான வாதிக்கோடு வழக்கை எதிர் கொண்டார். இறுதி வெற்றி சிசனுக்குத்தான். 2009 ஆம் ஆண்டு செப்டம்பர் மாதம் 30 ஆம் தேதி அய்ரோப்பிய ஒன்றியங்களுக்கான நெதர்லாந்து நீதிமன்றம், பேராசிரியர் சிசன், பயங்கரவாதி அல்ல என்ற தீர்ப்பை வழங்கியது. தொடர்ந்து பயங்கரவாதிகள் பட்டியலிலிருந்து அவரது பெயர் நீக்கப்பட்டது.

“அய்ரோப்பிய நீதிமன்றம் வழங்கிய 'செப்.30' ஆம் தேதி தீர்ப்பு - வரலாற்றில் இடம்பெறத் தக்கதாகும். பேராசிரியர் சிசன் இதை எதிர்கொண்ட முறை மிகவும் நுட்பமான அறிவுத் திறனின் வெளிப்பாடு என்றே கூற வேண்டும். அய்ரோப்பிய ஒன்றிய நாடுகள் தங்கள் விருப்பம்போல் எந்தத்தனி மனிதரையும் பயங்கரவாதியாக சித்தரிக்கும் எதேச் சாதிகார போக்கிற்கு எதிரான மனித உரிமைக்குக் கிடைத்த வெற்றி” - என்று இத் தீர்ப்பு குறித்து மனித உரிமை அமைப்பான 'டிஃபென்ட்' (Defend) அறிக்கை வெளியிட்டது.

பேராசிரியர் சிசன் 'தமிழ்நெட்' இணைய தளத்துக்கு அளித்த பேட்டியில் : பிலிப்பைன்ஸ் மக்கள் நடத்தும் போராட்டத்துக்கும், ஈழத் தமிழர்கள் நடத்தும் போராட்டத்துக்கு மிடையே ஒற்றுமைகள் உண்டு என்று குறிப்பிட்டுள்ளார். இரண்டு போராட்டங்களும் தேசிய விடுதலையையும் ஜனநாயகத்தையும் இலக்குகளாகக் கொண்டுள்ளன. தங்களின் தேசிய இறையாண்மையை உறுதி செய்து கொள்வதற்காக சுதந்திரம், ஜனநாயகம், வளர்ச்சி, சமூகநீதி என்ற குறிக்கோளுக்காகப் போராடுகிறார்கள். நாங்கள் எங்கள் மக்களை ஒடுக்கி வரும் பெரும் முதலாளிகள், நிலப் பிரபுக்களுக்கு சாதகமான ஆட்சியை எதிர்த்துப் போராடுகிறோம். ஈழத் தமிழர்கள் சிங்கள காலணியத்தை எதிர்த்துப் போராடி வருகிறார்கள். ஈழத் தமிழர்களை தங்களின் நிரந்தர அடிமைகளாக்கிக் கொள்வதற்கு சிங்கள காலனி ஆட்சி, ஒற்றை ஆட்சியைத் திணிக்கிறது” என்றார் சிசன்.

சர்வதேச நாடுகள் இது தொடர்பாக மேற்கொள்ளும் 'பேச்சு வார்த்தைகள்' பற்றி கருத்து கூறுகையில், “இத்தகைய முயற்சிகளை சரியான

அணுகுமுறையில் பயன்படுத்தினால், பயன் கிடைக்கும் என்றே கருதுகிறேன். சமரசப் பேச்சு வார்த்தை முயற்சிகளிலிருந்து ஒதுங்கி நிற்பதை நான் ஏற்கவில்லை. புரட்சிகர சக்திகள் இத்தகைய சர்வதேச பேச்சுவார்த்தைகளில் பங்கேற்கும்போது தான் தங்கள் போராட்டத்துக்கான நியாயங்களையும் போராட்டத் திட்டங்களையும் உலகத்தின் பார்வைக்குக் கொண்டுச் செல்லும்வாய்ப்பு கிடைக்கிறது. இந்த வாய்ப்பை விடுதலைப் புலிகள் இயக்கம் சரியாக பயன்படுத்திக் கொண்டது என்பதே என் கருத்து. போர் நிறுத்த ஒப்பந்தங்களை மீறியது சிறீலங்கா தான் என்பதும், எந்த சமரசத் தீர்வுக்கும் அவர்கள் முட்டுக்கட்டையாகவே இருந்தார்கள் என்பதும் நார்வே பேச்சுவார்த்தை முயற்சிகளின் வழியாகவே வெளிப்பட்டது. இது அவர்களின் தேசிய சுயநிர்ணய உரிமைப் போராட்டத்துக்கான நியாயங்களை மேலும் வலிமைப்படுத்தியது” என்றார் சிசன்.

மார்க்சிய லெனினிய கோட்பாடுகளை ஏற்றுக் கொண்டுள்ள இடதுசாரி அமைப்புகள், தேசிய விடுதலைப் போராட்டங்களை ஆதரிப்பதைத் தவிர 4 ஆம் பக்கம்

என்னை கொல்லாமல் இருப்பதற்குக் காரணம்...

இன்றைய தினம் இந்த மதுரை மாநகருக்கு எனது கொள்கை பிரச்சாரத்திற்காக வந்த என்னை இந்த மதுரை மாநகராட்சி மன்றத்தார் அழைத்து வரவேற்பளித்து பெருமைப்படுத்தியதற்கு முதலில் நன்றி தெரிவித்துக் கொள்கிறேன். ஏதோ மக்களுக்காகத் தொண்டு செய்கிறவர்களை ஊக்குவிக்கவும், பாராட்டவும் இதுபோன்ற நிகழ்ச்சிகள் நடைபெறுவது சாதாரணமானதேயாகும். என்னைப் போலவரத்த பெரும்பான்மையான மக்களின் கருத்துக்கு மாறாக தொண்டாற்றுகின்ற எனக்கு வரவேற்பு கொடுப்பது என்பது சாதாரணமான காரியமல்ல.

புரட்சிகரமான கருத்து என்று சொல்லும்படியான பல மாறுதல் கருத்தை சொல்லி வருகிறேன். இது போன்று பெரும்பாலான, மிகப் பெரும்பாலான மக்களின் கருத்துகளை சொல்கிறவர்களை அதன்படி நடக்கிறவர்களை மக்கள் எதிர்ப்பது மட்டுமல்ல, கொலை செய்யப்படுவது இயற்கை. ஆனால், 40 ஆண்டுகளுக்கும் மேலாக பெரும்பாலான மக்களின் கருத்துக்கு, நடத்தைக்கு மாறாக இருந்து வருகிறேன் என்றாலும் இதுவரை என்னை யாரும் கொலை செய்யவில்லை என்பதோடு இந்த நகர மக்கள் எனக்கு வரவேற்பளிக்கிறார்கள் என்றால் மக்கள் அவ்வளவு பண்பாடு பெற்றிருக்கிறார்கள் என்பது தவிர இதனால் எனக்கொன்றும் பெருமை இல்லை.

யேசுநாதரை நாத்திகர் என்று சொல்லி அவரை சிலுவையில் அறைந்தார்கள். முகமது நபியை நாத்திகர் என்று சொல்லி ஓட ஓட அடித்து விரட்டினார்கள். அதுபோன்றே பவுத்தர்கள், சமணர்கள் எல்லாம் கொல்லப்பட்டிருக்கிறார்கள். சமுதாய சீர்திருத்தம் செய்ய முற்பட்ட ஆப்ரகாம் லிங்கனை சுட்டுக் கொன்றார்கள். கென்னடியை சுட்டுக் கொன்றார்கள். நமது நாட்டில் ஒன்றும் பெரிய மாறுதல் செய்யவில்லை. “கோயில்கள் எல்லாம் குச்சுக்காரி விடுதிகள்”, “பார்ப்பனர் விலகிக் கொண்டு மற்றவர் படிக்க இடம் கொடுக்க வேண்டும்”, “காங்கிரசில் அயோக்கியர்கள் பெருகி விட்டார்கள்; அதை கலைக்க வேண்டும்” என்று சொன்னதற்காக கந்தியை சுட்டுக் கொன்றார்கள். நான் கொல்லப்படாமல் இருப்பதற்கு காரணம் ஒன்று மக்கள் பக்குவம் பெற்றிருக்க வேண்டும் அல்லது எனது தொண்டினை மக்கள் சரியாகப் புரிந்து கொள்ளாமலிருக்க வேண்டும்.

நமது மக்கள் அறிவு பெற முடியாமல் நீண்டநாட்களாகத் தடுக்கப்பட்டு வந்ததன் காரணமாக உலகத்தில் நமது மக்கள் காட்டுயிரண்டுகளாக இருக்கிறார்கள். அறிவில் வளர்ச்சியடைய முடியாதவர்களாக, விஞ்ஞானத்தில் எந்த அதிசயத்தையும் கண்டுபிடிக்க முடியாதவர்களாக மற்ற வெளிநாட்டு மக்கள் காட்டுயிரண்டுகள் என்று அழைக்கும் வண்ணம் இருக்கிறோம். நமது நாட்டில் தெய்வீக சக்தி பொருந்தியவர்கள் பலர் இருந்திருக்கிறார்கள்.

பல மகன்கள், மகந்தமாக்கள், ஆனந்தாக்கள், தீர்த்தாக்கள் எல்லாம் இருந்திருக்கின்றனர். ஆனால், அவர்களில் எவரும் எந்த விஞ்ஞான அதிசய அற்புதத்தையும் செய்யவில்லை. அவர் என்னடா மகன் என்றால், “சாணியைத் தொட்டால் ஐவ்வாறு வாடை வரும்”, “கையை நீட்டினால் சாம்பல் வரும்” என்கின்றானே தவிர, இன்னதைச் செய்தான் என்று சொல்ல ஒன்றுகூட இல்லை. நமக்குள்ள நூல்கள் என்பவை எல்லாம் மனிதன் படித்தால் மோட்சத்திற்கு போகலாம். பக்தி வரும் என்று சொல்ல முடியுமே தவிர, மனிதனுக்கு அறிவு வரும் என்று சொல்லும்படியான நூல் ஒன்றும் நமக்கு இல்லை. நான் குறை சொல்லவெதல்லாம் 1000-ம் ஆண்டுகளுக்கு முன் தோன்றியதாக சொல்லப்படுகிறதைக் குறை சொல்கின்றேன். அதைப் பரப்பி நம் மக்களை காட்டுயிரண்டுகளாகக் முற்படுகிறவர்களைத்தான் குறை சொல்கின்றேனே தவிர, இன்றைக்கு இருப்பவனை இந்த ரயில், மோட்டார், மின்சார விளக்கு, மைக் போன்ற விஞ்ஞான சாதனைகள் செய்தவனைச் சொல்லவில்லை.

(13.12.1969 அன்று மதுரையில் நடைபெற்ற நகராட்சி வரவேற்பில் தந்தை பெரியார் ஆற்றிய உரை - 'விடுதலை' 24.12.1969)

கீர்தியாவில் நடப்பது - மகத்துக்கான அரசு!

இஸ்லாம் மதத்தை விமர்சித்து நூல் எழுதியதற்காகவே சாலமன் ருஷ்டி, மதப் பயங்கரவாதிகளின் கோபத்துக்கு உள்ளானார். 20 ஆண்டுகளுக்கு முன் அவர் எழுதிய 'சாத்தானின் வேதங்கள்' என்ற நூலுக்கு முஸ்லீம் மதவாதிகளிடம் கடும் எதிர்ப்பு எழுந்தபோது, அதற்கு வருத்தமும் தெரிவித்துக் கொண்டார். அண்மையில் ராஜஸ்தான் மாநிலத்தின் இலக்கிய விழா ஒன்றில் பங்கேற்கவிருந்த அவர், விழாவில் பங்கேற்க விடாமல் தடுக்கப்பட்டார். அம்மாநில காங்கிரஸ் முதல்வர் அசோக் கெலாட், அவரது உயிருக்கு ஆபத்து இருப்பதாக காவல்துறை வழியாக ஒரு பொய்க் கதையை உருவாக்கி தடுத்து விட்டார். உபியில் நடைபெறவிருக்கும் தேர்தலில் முஸ்லீம்களின் வாக்குகளைப் பெறுவதற்காகவே இப்படி ஒரு கபட நாடகத்தை காங்கிரசார் ஆடியிருப்பதாக ஊடகங்கள் குற்றம்சாட்டுகின்றன. மதங்களை விமர்சிக்கவே கூடாது என்ற மதவெறியை பகுத்தறிவாளர்களும், கருத்துரிமையை மதிப்போரும் ஒரு போதும் ஏற்க மாட்டார்கள். இது தொடர்பாக 'இந்து' நாளேட்டில் வெளிவந்த கட்டுரை ஒன்று இந்தியா - மதச்சார்பு நாடாக படிப்படியாக மாறி வருகிறது என்று குற்றம்சாட்டியிருக்கிறது. இந்திய அரசு 'கடவுளை' பொதுத்துறை நிறுவனமாக மாற்றி வருவதாக அக்கட்டுரை சுட்டிக் காட்டுகிறது.

கட்டுரையில் இடம் பெற்ற சில முக்கிய கருத்துக்கள்:

12 ஆண்டுகளுக்கு ஒரு முறை வரும் கும்ப மேளாவுக்கு அரசுப் பணம் வீணவிரயமாக்கப் படுகிறது. 2001 ஆம் ஆண்டு அலகாபாத்தில் நடந்த 'கும்பமேளா' (கங்கையில் முழுக்குப் போடும் நிகழ்ச்சி)வுக்கு மாநில அரசு செலவிட்ட தொகை ரூ.1.2 மில்லியன். 2013 ஆம் ஆண்டு வரவிருக்கும் கும்பமேளாவுக்கு உபி. காவல்துறை - 2.26 பில்லியன் ரூபாயை பாதுகாப்பு நடவடிக்கைகளுக்காக ஒதுக்குமாறு மாநில அரசுக்கு திட்டங்களை தந்துள்ளது. ஹஜ் பயணம் மேற்கொள்ளும் முஸ்லீம்கள், பாகிஸ்தானிலுள்ள குருத்வராவுக்கு பயணிக்கும் சீக்கியர்களுக்கு அரசு உதவித் தொகைகளை வழங்குகிறது. இந்துக்களுக்கும், அமர்நாத் போவதற்கும் 'கைலாசமலை' புனிதப் பயணத்துக்கும் பெரும் தொகையை வாரி வழங்குகிறது. உயர்கல்விக்காக ஒதுக்கப்படும் தொகையில், போலி அறிவியலான 'சோதிடத்தை' பயிற்றுவிப்பதற்கும் செலவிடப்படுகிறது. குஜராத் ஆட்சி, கோயில் அர்ச்சகர்களுக்கும் அரசுப் பணத்திலிருந்து ஊதியம் வழங்குகிறது.

அரசுப் பணத்தில் 'கடவுள் பக்தியை' வளர்க்கும் திட்டங்கள் தொடர்ந்து அமுல்படுத்துவதாக டில்லி மாநில ஆட்சி அதன் 2006 ஆம் ஆண்டு நிதிநிலை ஆய்வறிக்கையில் ஒப்புக் கொண்டது. கலாச்சாரம், பொழுது போக்கு, மதம் தொடர்பான நிகழ்வுகளுக்கு டெல்லி மாநில ஆட்சி 2003-2004 இல் 526.5 மில்லியன் ரூபாய் செலவிட்டது. 2006-2007 இல் இது ரூ.751 மில்லியனாக உயர்ந்தது. மதங்களை விமர்சிக்கும் நூல்களுக்கு தடை போடுகிறார்கள். சாலமன் ருஷ்டியின் "சாத்தானின் வேதங்கள்", மேனன் எழுதிய 'இராமாயணத்தின் மறுவாசிப்பு', டி.என்.ஜா எழுதிய 'புனிதப் பசு', ஜேம்ஸ் லேயன் எழுதிய 'சிவாஜியின் சரித்திரம்', பவுல்கோர்ட்டரைத் தொகுத்த 'இந்து தொன்மங்கள்' போன்ற நூல்கள், அரசால் தடைபடுத்தப்பட்டன. அல்லது திரும்பப் பெறப்பட்டன. உணவிலும் அரசு மதத்துக்காக குறுக்கிடுகிறது. மாட்டுக்கறி உண்பதை குற்றம் என்கிறார்கள். மது அருந்துவதை தடை செய்ய வேண்டும் என்கிறார்கள். பொது மக்கள் வரிப்பணத்தில் நடக்கும் பள்ளிகளில் மாணவர்கள் மீது கட்டாய இறைவணக்கம் திணிக்கப்படுகிறது. அரசு விழாக்களில் இறைவணக்கம் பாடப்படுகிறது. அதை ஊக்கப்படுத்துகிறார்கள்.

கடவுளின் தரகர்கள் சட்டம் ஒழுங்கைக் காப்பாற்றும் உரிமைகளை தாங்களே கையில் எடுத்துக்கொள்கிறார்கள். கடந்த வாரம், ஜம்மு காஷ்மீர் மாநிலத்தில் சில இஸ்லாமியர்களால் நடத்தப்படும் ஷரியத் நீதிமன்றம், கிறிஸ்தவ பாதியார்களை மாநிலத்தை விட்டு வெளியேற உத்தரவிட்டுள்ளது. நீதிமன்றமோ அரசியல் கட்சிகளோ, காவல்துறையோ, இதைத் தட்டிக் கேட்கவில்லை. பல வட இந்திய மாநிலங்களில் உள்ளூர் ஆதிக்கசாதியினரும், மதவெறியர்களும் சாதி மத மீறல்களை செய்வோருக்கு கடும் தண்டனை

விதித்து வருகிறார்கள். இப்படி சட்டங்களை அவர்களே கையில் எடுத்துக் கொள்வதை அரசு தட்டிக் கேட்பதில்லை. 2010 ஆம் ஆண்டில் பில்லி குன்ய நம்பிக்கைகளால் கொல்லப்பட்டவர்கள் 178 பேர். அரசின் 'குற்றவியல் புள்ளி விவர மய்யம்' இதை தெரிவிக்கிறது. இந்தியா மதச்சார்பற்ற நாடு என்ற கொள்கையிலிருந்து விலகிப் போய் மதச்சார்பு நாடாக மாறி வருகிறது என்ற கருத்துகளை இக்கட்டுரை பதிவு செய்துள்ளது. ('இந்து' 21.12.2012)

இது தவிர வேறு பல செய்திகளும் உண்டு. அண்மையில் சென்னை உயர்நீதிமன்றம் அரசு அலுவலகங்களில், காவல் நிலையங்களில் ஆயுத பூஜை போடலாம் என்றும், அது தமிழர்களின் பண்பாடு என்றும் தீர்ப்பளித்துள்ளது குறிப்பிடத் தக்கதாகும். ஆயுத பூஜைகளை தடை செய்து அரசாணைகள் பிறப்பிக்கப்பட்டதை சுட்டிக் காட்டி, பெரியார் திராவிடர் கழகம் தொடர்ந்த வழக்கில் அரசாணைகளை வலியுறுத்தி இதே உயர் நீதிமன்றம் தீர்ப்பளித்திருந்தது குறிப்பிடத்தக்கது.

ம.பி. மாநிலத்தில் நடக்கும் பா.ஜ.க. ஆட்சி, பள்ளிகளில் மாணவர்களுக்கு ஒவ்வொரு நாளும் 'சூரிய நமஸ்காரம்' செய்வதைக் கட்டாயப்படுத்துகிறது. தமிழ்நாட்டில் ஜெயலலிதா ஆட்சி இந்து பஞ்சாங்க அடிப்படையில் பின்பற்றப்பட்டு வரும் "தமிழ்ப் புத்தாண்டே" உண்மையான தமிழ்ப் புத்தாண்டு என்று அறிவித்து, தமிழ் அறிஞர்களால் முன்வைக்கப்பட்டதை முதல் நாளே தமிழ்ப் புத்தாண்டு என்ற கருத்தை நிராகரித்து விட்டது. காங்கிரஸ் தலைவர் சோனியாவும், பிரதமரும் 'ராமலீலா' மைதானத்தில் நடக்கும் 'ராமலீலா'வில் பங்கேற்கிறார்கள் திராவிடர்கள் மதித்துப் போற்றும் இராவணன், மேகநாதன், கும்பகர்ணனை எரிக்கும் விழாவில் பங்கேற்று, இந்து பார்ப்பனிய மேலாண்மைக் கருத்தியலை உயர்த்திப் பிடிக்கிறார்கள். தமிழ்நாட்டிலேயே பகுத்தறிவுப் பரப்புரைகளுக்கு தடை போடுகிறார்கள். காவல்துறை கடும் நெருக்கடிகளை செய்கிறது. பெரியார் பிறந்த தமிழ் மண்ணிலேயே இந்த நிலை வரத் தொடங்கிவிட்டது என்பதுதான் அவலம்!

காகபுதூர் கிராமத்தில் தமிழ்ப் புத்தாண்டு - பொங்கல் விழா

தமிழர் கலை இலக்கிய மன்றம் எனும் பெயரில் ஆண்டுதோறும் பொது மக்களை இணைத்துப் பொங்கல் விழா கொண்டாடி வருகின்றனர் காகபுதூர் கிளைக் கழகத் தோழர்கள். இந்தாண்டு மூன்று நாட்கள் நடைபெற்ற விழா ஊர் முழுவதும் களை கட்டியது.

திருவள்ளூர், மறைமலையடிகள், கர்னல் பென்னிக்குக், புரட்சிக் கவிஞர் ஆகியோரது படத் திறப்பு நிகழ்ச்சி, கூட்டுப் பொங்கல், சமர்ப்பா குமரனின் எழுச்சி இசை நிகழ்ச்சி, மாணவர் கருத்தரங்கு, பல்வேறு வகையான விளையாட்டுப் போட்டிகள், உரி அடித்தல், வழக்கு மரம் ஏறுதல், குடந்தை சிற்பிராசனின் மந்திரம தந்திரம நிகழ்ச்சி, மாணவர்கள் கலை நிகழ்ச்சி, கருத்துப்பட்டறை, முல்லைப் பெரியாறு தீர்ப்படம் என மூன்று நாட்களும் விழாக் கோலம் பூண்டிருந்தது காகபுதூர் கிராமம்.

காணும் பொங்கலன்று நடைபெற்ற நிறைவு நாளன்று கழகப் பொதுச் செயலாளர் கோவை இராமகிருட்டிணன் கலந்துகொண்டு பல்வேறு போட்டிகளில் கலந்துகொண்டு வெற்றிப் பெற்ற மாணவ மாணவியருக்குப் பரிசுகளை வழங்கி கருத்துரையாற்றினார். மக்களை ஒன்றுபடுத்தி, சாதீமத பேதமற்ற மூடத்தனங்களற்ற பகுத்தறிவுச் சமுதாயத்தை உருவாக்க கழகம் ஆற்றுவரும் பணிகளை விளக்கிப் பேசினார்.

மூன்று நாள் நிகழ்ச்சியிலும் ஊர்ப் பொது மக்கள் நூற்றுக் கணக்கில் திரண்டு பங்கேற்றனர். சரியாக பத்தாண்டுகளுக்கும் முன்பு இதே ஊரில் கருப்பு சட்டை அணிவதற்கே தடை விதிக்கப்பட்டது. கழகத் தோழர்கள் சாதீ ஆதிக்கவாதிகளால் கடும் அடக்குமுறைகளுக்கு ஆளாக்கப்பட்டனர். தோழர் காக. நாகராசனின் குடும்பம் மூன்று முறை ஊர் விலக்கம் செய்யப்பட்டது. தோழர்கள் நடத்தி வந்த தாய்த் தமிழ்ப் பள்ளி தீக்கிரையாக்கப்பட்டது. ஆனால், அத்தனை இடையூறுகளையும் தாண்டி கழகத் தோழர்களின் சீரிய பணி காரணமாக இன்றைக்கு மக்கள் கழகத்தை அங்கீகரித்து பேராதரவு கொடுத்து வருகின்றனர். காகபுதூரில் நடைபெறும் கழக நிகழ்ச்சிகள் அனைத்திற்கும் மக்களே செலவுகளை ஏற்று வருகிறார்கள். மூன்று நாட்கள் நடைபெற்ற இந்தப் பொங்கல் விழாவிற்கு ரூ.25 ஆயிரம் வரை செலவாகியுள்ளது. பொது மக்கள் வழங்கிய நன்கொடை ரூ.30 ஆயிரம். 5000 ரூபாய் மிச்சமாகியுள்ளது. 100க்கும் மேற்பட்ட பள்ளி மாணவ மாணவியர் பெரியாரியல் கருத்துகளை ஏற்றுக் கொண்டவர்களாக இருக்கிறார்கள். காரணம், தோழர்களின் சலியாத உழைப்பினால்.

இந்தப் பொங்கல் விழா நிகழ்ச்சிக்கு கழகத் தோழர்களே தமீழர் கலை இலக்கிய மன்றம் சார்பாக தோழர்கள் சு.கந்தகுமார், மு.இராமகிருட்டிணன், சு. அப்புசாமி, க.தேவராசு, சு.கண்ணப்பன், சு.சின்னக்கண்ணன், மகேசு, மனோகரன், மு.குப்புராசு, கேபிள் மோகன், ஊராட்சி மன்ற உறுப்பினர்கள் பரமசிவம், மோ.செல்வி, சி.செல்வநாயகி, நிகழ்ச்சிகளைத் தொகுத்து வழங்கிய ஓய்வு பெற்ற தலைமை ஆசிரியர்கள் சு.நடராசன், ம.இராமலிங்கம் ஆகியோர் இணைந்து நிகழ்ச்சிகளை சிறப்புற நடத்தினர்.

சேத்துப்பட்டில் செங்கொடி நினைவு கல்வெட்டு

15.1.2012 ஞாயிறு மாலை சேத்துப் பட்டில் ஆ.வ.வேலு ஒருங்கிணைப்பில் கா.சி.வாசன் தலைமையில் சேத்துப்பட்டு பகுதி கழகத் தோழர்கள் இணைந்து நடத்திய பொங்கல் விழாவில் கழக துணைத் தலைவர் ஆனார் கோ. செகதீசன், சாகுல் அமீது (நாம் தமிழர் கட்சி), ஹாஜா கனி (தழுமுக), வழக்கறிஞர்கள் புகழேந்தி, வடிவாம்பாள், கயல் ஆகியோர் பங்கேற்று சிறப்புரையாற்றினர்.



இவ்விழாவில் காஞ்சி மக்கள் மன்றத் தோழர்களின் கலை நிகழ்ச்சியும் தேனிசை செல்லப்பா இன எழுச்சி இசை நிகழ்வும் நடைபெற்றன. தோழர் செங்கொடி நினைவுக் கல்வெட்டினை தென் சென்னை மாவட்ட செயலாளர் இரா.உமாபதி திறந்து வைத்தார்.

தோழர்கள் பெருமளவில் பங்கேற்றனர். சேத்துப்பட்டு பகுதி கழகத்தின் சார்பாக கழக ஏடான புரட்சிப் பெரியார் முழக்கத்திற்கு ரூ.3000 நன்கொடை வழங்கப்பட்டது.

வடசென்னை, தென் சென்னை மாவட்ட கழகத்

நன்கொடை
26.12.2011 அன்று இருசுப் பெரியார் படிப்பக தோழர் இ.ச. திருநாவுக்கரசு-நவசந்தி இணையர்க்கு பெண் குழந்தை பிறந்ததன் மகிழ்வாக 'புரட்சிப் பெரியார் முழக்கம்' வளர்ச்சி நிதியாக ரூ.1000 நன்கொடை வழங்கினர்.
மறைந்த கழகச் செயல்வீரர் இராமப்பேட்டை பத்ரி நாராயணன் மகன் யாழ்னி, மகன் அஜித் கழக ஏட்டுக்கு ரூ.1000 நன்கொடை வழங்கியுள்ளனர். (நன்றியுடன் பெற்றுக் கொண்டோம். - ஆர்)

வழக்கறிஞர் துரைசாமி அம்பலப்படுத்துகிறார்

சிவராசன் எழுதிய நாட்குறிப்பில் அதிர்ச்சியூட்டும் தகவல்கள் (2)

ராஜிவ் கொலை வழக்கில் குற்றம்சாட்டப் பட்டவர்களுக்காக வாதாடியவா பெரியார் திராவிடர் கழகத்தின் மூத்த வழக்கறிஞர் எஸ்.துரைசாமி. அவர் இப்போது ராஜிவ் கொலை வழக்கில் முறையாக விசாரணை நடத்தப் பெறாமல், பல உண்மைகள் மூடி மறைக்கப் பட்டதை, வெளியே கொண்டு வரும் நூல் ஒன்றை ஆங்கிலத்தில் எழுதியுள்ளார். விரைவில் அந்த நூல் வெளி வரவிருக்கிறது. இது தொடர்பாக 'டெக்ஸ்கா' வார ஏடு, வழக்கறிஞர் துரைசாமியின் பேட்டியை வெளியிட்டிருக்கிறது. அந்தப் பேட்டியின் தமிழ் வடிவம் இது.

கேள்வி : சிவராசன் போபால் நகரத்துக்குப் போனார் என்றும், 'TAG'க்கு ரூ.171 கோடி தந்ததாகவும் உங்கள் நூலில் குறிப்பிட்டுள்ளீர்கள். அது என்ன 'TAG'?

பதில்: எனக்கும் தெரியாது. வழக்கில் குற்றம் சாட்டப்பட்ட ஜெயக்குமார் வீட்டிலிருந்து கைப்பற்றப்பட்ட சிவராசன் நாட்குறிப்பில், 1991 ஆம் ஆண்டு மார்ச் 13 ஆம் தேதியிட்ட நாளில் இவ்வாறு சிவராசனால் எழுதப்பட்டிருக்கிறது. இன்னும் தர வேண்டியது ரூ.45,000 என்றும் குறிப்பிடப்பட்டுள்ளது. (இந்த நாட்குறிப்பு, அரசு தரப்பு சாட்சி ஆவணம் எண்.எம்.ஓ.180) இது தொடர்பாக சிறப்பு புலனாய்வுக் குழு எந்த விசாரணையும் நடத்தவில்லை. அப்படி நடத்தியிருப்பார்களேயானால், ராஜிவ் கொலைச் சதியில் மறைந்திருக்கும் பல சதிக்காரர்களை கண்டறிந்திருக்க முடியும். அப்படி எந்த விசாரணையும் நடக்காமல் போனது வேதனைக்குரியது. இதனால் அப்பாவிகள் தண்டிக்கப்பட்டு விட்டார்கள். அந்தப் பணம் காசோலையாக தரப்படவில்லை. ரொக்கமாக வழங்கப்பட்டிருக்கிறது. 1991 மார்ச் 8 ஆம் தேதி சிவராசன் ம.பி. மாநிலத்தில் இருந்ததாக தனது நாட்குறிப்பில் பதிவு செய்திருக்கிறார்.

“மத்திய பிரதேச மாநிலம் குணா மாவட்டம் சந்தேகி ஹில்ஸ் மாளிகை உரிமையாளர் குவாலியர் ராணி பீகாருக்கு மாற்றப்பட்டுள்ளது”

- என்ற குறிப்புகள் சிவராசன் நாட்குறிப்பில் இடம் பெற்றுள்ளன.

மற்றொரு செய்தியையும் குறிப்பிடவேண்டும். 1992 ஆம் ஆண்டு மார்ச் 25 ஆம் தேதி ஆதிரை என்ற பெண் சென்னை உயர்நீதிமன்றத்தில் ஒரு மனுவை தாக்கல் செய்தார். ஆதிரையும் இந்த வழக்கில் குற்றம் சாட்டப்பட்ட ஒருவர். சிவராசன் பற்றி தனக்குத் தெரிந்த பல தகவல்களை தெரிவிக்க விரும்புவதாக, மனுவில் குறிப்பிட்டிருந்தார். ஆதிரை தாக்கல் செய்த மனுவில்:

“நான் யாழ்ப்பாணத்தில் இருந்தபோது சிவராசன் என்பவரை சந்தித்தேன். அவர் விடுதலைப் புலிகள் அமைப்பில் இருந்து, பிறகு அதிலிருந்து வெளியேறி, அடிக்கடி இந்தியா போய் வந்து கொண்டிருப்பவர். எனவே, இந்தியாவிலிருந்து நான் ஜெர்மனிக்குப் போவதற்கு அவரது உதவியைக் கேட்டேன். நான் இந்தியா வந்து, சிவராசனுடன் தொடர்பு கொண்டேன். அப்போது சிவராசன் என்னிடம், 'ஒரு குறிப்பிட்ட பணியை காங்கிரஸ் தலைவர்கள் என்னிடம் ஒப்படைத்துள்ளனர். அதற்காக பெரு மளவு பணம் தருவதாகவும், வெளிநாடு ஒன்றில் வேலை வாங்கித் தருவதாகவும் உறுதி கூறியிருக்கிறார்கள்' என்று என்னிடம் கூறினார். இந்த வேலையை செய்து முடிப்பதற்கு, தன்னோடு இணைந்து கொள்ளுமாறும், என்னை கேட்டுக் கொண்டார். நான் மறுத்து விட்டேன். அதற்குப் பிறகு, அவர் ரகசியங்களை உடைத்து என்னிடம் பேசினார். 'அகில இந்திய காங்கிரஸ் கமிட்டியின் தலைமையகத்தில் நிர்வாகியாக உள்ள கல்யாணசுந்தரம், என்னிடம், இந்த வேலையை செய்து முடிக்குமாறு ஒப்படைத்துள்ளார்' என்று கூறியதோடு, (ராஜிவ் காந்தி மே 21 ஆம் தேதி ஸ்ரீபெரும்புதூர் வர இருப்பதாகவும், ஸ்ரீபெரும்புதூரிலேயே அவர் தங்கப்போவதாகவும் தெரிவித்தார். மே 22 ஆம் தேதி (ராஜிவ் கொலை நடந்த அடுத்த நாள்) சிவராசன் என்னிடம் தொடர்பு கொண்டு தானுவின் உதவியோடு வேலையை செய்து முடித்துவிட்டதாக தெரிவித்தார். என்னிடம் டெல்லியில் கல்யாணராமனை சந்திக்கச் சொன்னார். அவர், எனக்கு ஜெர்மன் போவதற்கான கடவுட் சீட்டு, விசாவை பெற்றுத் தருவார் என்றார்” - ஆதிரை

உயர்நீதிமன்றத்தில் தாக்கல் செய்த இந்த மனுவை, எவரும் கவனத்தில் கொள்ளவில்லை. ஆதிரை கூறியது உண்மைதானா என்பதைக் கண்டறியும் முயற்சிகளிலும் சி.பி.அய். இறங்கவில்லை. ராஜிவ் சுற்றுப்பயணத்திட்டம் வகுத்ததிலிருந்து கொலை செய்யப்படும் வரை சதித்திட்டத்தின் பின்னணியாக வெளியே தெரியாத மர்மநபர்கள் இருந்துள்ளனர்.

கேள்வி: பெங்களூரில் நடந்த கைது நாடகங்களை உங்கள் நூலில் விவரித்துள்ளீர்கள். அவற்றை எல்லாம் ஏன் மக்களிடம் கொண்டு சொல்லவில்லை?

பதில் : நான் இப்போது, அது பற்றி விரிவாகக் கூறுகிறேன். 1991 ஜூலை 29 ஆம் நாள் சிறப்புப் புலனாய்வுக் குழுவின் தலைவருக்கு, பெங்களூர் காவல்துறை ஒரு தகவலைத் தெரிவித்தது. சிவராசனும் அவரது அணியினர் சுபா உட்பட 7 பேர் பெங்களூர் இந்திரா நகரிலுள்ள வீட்டில் பதுங்கி இருப்பதாக தெரிவிக்கப்பட்டது. இந்தத் தகவல் தமிழக காவல்துறைக்கு ஏற்கனவே தெரியும். கோவையில் சாலை விதிகளை மீறியதற்காக விக்கி என்பவரை கைது செய்து விசாரித்தபோது அவரே, பெங்களூரில் சிவராசனும், அவரது தோழர்களும் பதுங்கி இருப்பதைக் கூறிவிட்டார். ஆனால், சிறப்புப் புலனாய்வுக் குழு நடவடிக்கைகளை மேற்கொள்ள நான்கு நாட்கள் தாமதப்படுத்தியது. ஜூலை 29 ஆம் தேதியே நடவடிக்கையில் இறங்கியிருப்பார்களேயானால் அதிரடிப்படை உதவியுடன் சிவராசனை உயிருடன் பிடித்திருக்க முடியும்.

மற்றொரு முக்கிய கேள்வி - சிவராசனுக்கு பெங்களூரில் பாதுகாப்பான வீட்டை பெற்றுத் தருவதற்கு முன்வந்தது யார் என்பதாகும். சிவராசன், விடுதலைப்புலிகளிடம் அந்த அமைப்பில் இருந்த காலத்தில் பயிற்சிப் பெற்றவர் என்பதால், வேதாரண்யம் போய், அங்கிருந்து கடல்வழியாக இலங்கைக்கு தப்பிச் செல்லும் வழிமுறைகள் நன்றாகவே தெரிந்திருக்கும். வழக்கத்துக்கு மாறாக அவர், பெங்களூர் சென்றது ஏன்? யாரோ, சிலர், பெங்களூர் பாதுகாப்பாக இருக்கும் என்று சிவராசனுக்கு உறுதி தந்திருக்கிறார்கள். அந்த வீட்டில், சிவராசன் பிணமாகக் கிடந்த இடத்தின் அருகே 9 எம்.எம். கைத் துப்பாக்கி மற்றும் ஏ.கே. 47 துப்பாக்கி கிடந்தது. அந்த ஆயுதங்களை சிவராசனுக்கு வழங்கியது யார்? இது பற்றி சிறப்புப் புலனாய்வுக் குழு எந்த விசாரணையும் நடத்தவில்லை. இறந்து போனவர் நீதிமன்றத்தில் வந்து பேச முடியாது அல்லவா?

கேள்வி : அப்படியானால், சிறப்புப் புலனாய்வுக் குழுவும், காங்கிரசும், கொலைக்குப் பின்னால் நடந்த சதியை மறைப்பதாகக் கூறுகிறீர்களா?

பதில்: ஆம், அப்படித்தான் நான் நம்புகிறேன். ராஜிவ் குண்டு வெடிப்பில் இறந்ததிலிருந்தே சாட்சிகளை முடக்குவதற்கான முயற்சிகள் தொடர்ந்து நடந்து கொண்டே இருந்தன. இது ஏதோ தற்செயலாக நடந்தவை அல்ல; திட்டமிட்டே நடந்துள்ளது. சம்பவம் நடந்த இடத்தில் காவல்துறை அரிபாபுவின் கேமிரா வைக் கைப்பற்றியது. உடனே கேமிராவின் புகைப்படச் சுருளைக் கழவிப் பார்த்தால், 5 மணி நேரத்துக்குள்ளேயே கொலையாளிகளைக் கண்டறிந்திருக்க முடியும். அப்படி எதுவும் செய்யவில்லை. ஆனால், நான்கு நாட்கள் கழித்து இந்த புகைப்படம், மே 25 ஆம் தேதி 'இந்து' நாளேட்டில் வெளி வருகிறது. எப்படி கிடைத்தது என்பது மர்மம். அதிலும் அந்தப் புகைப்படத்தில் சிவராசன் உருவம் மறைக்கப்பட்டது. மே 29 வரை சிவராசன் படத்தை 'இந்து' வெளியிடவில்லை. இந்த வழக்கில் மிகவும் முதன்மையான சாட்சி, ஆவணம்,

இந்தப் புகைப்படம் தான். இந்தப் படம், 'இந்து' ஏட்டுக்கு எப்படி கிடைத்தது என்பதை, எவருமே ஆராயவில்லை. அதற்குப் பிறகு என்ன நடந்தது? ஸ்ரீபெரும்புதூர் நிகழ்ச்சியை மூன்று பேர் தனித் தனியாக வீடியோவில் பதிவு செய்தார்கள். அந்த மூன்று வீடியோ பதிவுகளும் சிதைக்கப்பட்டு, காட்சிகள் நீக்கப்பட்டன. இதற்கு சிறப்புப் புலனாய்வுக் குழு தந்த விளக்கம் என்னவென்றால், எதோ தவறுதலாக காட்சிகள் அழிந்து விட்டன என்பதாகும். புலனாய்வுக் குழுவின் வலிமையே இல்லாத, இந்த விளக்கத்தை என்னால் ஏற்கவியலாது.

கேள்வி : சரி, 20 ஆண்டுகளுக்குப் பிறகு, இப்போது ஏன், இதை நூலாக எழுத முன் வந்துள்ளீர்கள்?

பதில்: எனக்கு இப்போது வயது 69. நான் 1970 ஆம் ஆண்டிலிருந்து வழக்கறிஞராக தொழில் செய்து வருகிறேன். ராஜிவ் வழக்கை முன் வைத்து ஒரு நூலை எழுத வேண்டும் என்பது எனது நோக்கம் அல்ல. இந்த வழக்கில் பல தி.மு.க.வினர் கைது செய்யப்பட்டு சட்டவிரோதமாக சிறையில் அடைக்கப்பட்டபோது, அவர்களுக்காக நான் வதாட முன் வந்தேன். சென்னை உயர்நீதிமன்றத்தில் சட்டவிரோத காவலில் இருப்பவர்களுக்காக 'ஆட்கொணரும்' (ஹெபியஸ் காப்பஸ்) மனுக்களை தாக்கல் செய்தேன். அந்த கட்டத்தில்தான், இந்த வழக்கில் என்னை இணைத்துக் கொள்ளும் சூழ்நிலை உருவானது. நான் தாக்கல் செய்த மனுவின் காரணமாக சட்டவிரோத காவலில் இருந்த தி.மு.க.வினர் விடுதலை செய்யப்பட்டனர். பின்னர், நளினி தனக்காக வாதாடுமாறு கேட்டுக் கொண்டார். நான் வழக்கை எடுத்துக் கொண்டபோதே இது வெற்றிப் பெற முடியாத வழக்கு என்று எனக்குத் தெரியும். காரணம், நீதிமன்றமே குற்றம்சாட்டப்பட்டவர்களை தண்டிக்க வேண்டும் என்ற மனநிலையில் இருந்தது. சட்டங்களுக்கு எல்லாம் மேலான சர்வ அதிகாரம் கொண்ட அமைப்பாகக் கருதியே புலனாய்வுத் துறையும் செயல்பட்டது. ஊடகங்களும் மக்கள் மனநிலையும் கூட உண்மைகளை பார்க்காமல், குற்றம்சாட்டப்பட்டவர்களுக்கு எதிராகவே இருந்தது. நளினி வழக்கில், நான் நேர் நின்றுபோது, நாளொன்றுக்கு ரூ.50 மட்டுமே எனக்கு தருவதற்கு அரசு முன் வந்தது. நான் வழங்கும் சட்ட உதவிக்கு ஓரளவு நேர்மையான ஊதியம் வழங்கப்பட வேண்டும் என்று உயர்நீதிமன்றத்தில் முறையீடு செய்தேன். 8 ஆண்டுகாலம் இந்த வழக்கிற்காக நான் போராடினேன். அனைத்து ஆவணங்களையும், சாட்சியங்களையும் முழுமையாகப் படித்தேன். 266 அரசு தரப்பு சாட்சியங்களையும் படித்தேன். இவை எளிமையான வேலைகள் அல்ல. இந்த காலத்தில் வேறு வழக்குகளில் நான் கவனம் செலுத்தியிருந்தால் ஒரு பிரபல வழக்கறிஞராக இருந்த நான், பெரும் தொகையை ஈட்டி ருக்க முடியும். அதைப் பற்றி எல்லாம் கவலைப்படாது, எதிர்நீச்சல் போடவே முடிவு செய்தேன். இந்த வழக்கிற்காக எனது நேரத்தையும், உழைப்பையும் கடமையாக அர்ப்பணித்த நான், இந்த வழக்கு விசாரணையில் நடந்த முறைகேடுகளை உலகத்தின் பார்வைக்கு கொண்டு வர வேண்டும் என்று விரும்பியே இந்த நூலை எழுத முன் வந்தேன். 19 அப்பாவிகள் 8 ஆண்டுகாலம் பரோல் கூட மறுக்கப்பட்டு சிறையில் அடைக்கப்பட்டு, உச்சநீதிமன்றத்தால் விடுதலை செய்யப்பட்டார்கள். அதே நேரத்தில், ராஜிவ் கொல்லப்பட்டதில் எனக்கு இன்றளவும் உடன்பாடில்லை. அதை நான் ஏற்றுக் கொள்ளவும் இல்லை.

(‘டெக்ஸ்கா’ 21.1.2012)

அடையாறு அரங்கநாதன், ஆவடி மனோகரன் படத் திறப்பு

குத்தாசி குருசாமி - குருவிக்கரம்பை வேலு சுயமரியாதைப் பேரவை சார்பில் பெரியார் 38 ஆம் ஆண்டு நினைவு நாள் கூட்டம் சென்னை திருவான்மியூரில் நடைபெற்றது. 8.1.2012 ஞாயிறு காலை 10.30 மணி அளவில் மதுரை மருத்துவர் அ.சுவந்தரபாண்டியன் தலைமையில் நடைபெற்ற இக்கூட்டத்தில் புலவர் இல.ம.தமிழ்நவன் வரவேற்புரையாற்றினார்.

தந்தை பெரியாரின் படத்தை குடந்தை வழக்கறிஞர் பாலகுரு, ஆவடி மனோகரன் படத்தை இனமான் கவிஞர் செ.வைரா. சிகாமணியும், அடையாறு கே. அரங்கநாதன் படத்தை புதுகை க. இராசேந்திரனும் திறந்து வைத்து உரை நிகழ்த்தினர். பேராசிரியர் சரகவதி இராசேந்திரன், 'பெரியாரும்-பெண்ணுரிமையும்' என்னும் தலைப்பில் அரிய ஆய்வுரை நிகழ்த்தினார். ஆவடி மனோகரன், குடும்பத்திற்கு மருத்துவர் அ. சுவந்தர பாண்டியன் வழங்கிய ரூ.5000, நிதியை அன்னாரது துணைவியாரும், மகனும் பெற்றுக்கொண்டனர். 1960களில் கூட்டுறவு முறையில் வெளிவந்த திராவிடர் கழக ஆதரவு ஏடான 'சுயமரியாதை' இதழின் ஆசிரியர் ம.அருள்முகம் (வயது 82) நன்றி கூறினார்.

சேலம் மேற்கு மாவட்டத்தில் கழகம் எழுச்சி

தமிழர்களின் வாழ்வுரிமைக்கு எதிராக தொடர்ந்து செயல்படும் மத்திய அரசைக் கண்டித்து சேலம் மேற்கு மாவட்டம் முழுவதும் தொடர் போராட்டங்கள் கழக சார்பில் நடந்தன.

மேட்டூர் : ஈழத் தமிழர் பிரச்சினை, முல்லைப் பெரியாறு, கூடங்குளம் அணுமின் நிலையம் ஆகிய பிரச்சினைகளில் தமிழர்களின் வாழ்வுரிமைகளை பாதிக்கும் வகையில் நடந்து கொள்ளும் மத்திய அரசு, மற்றும் கேரள அரசைக் கண்டித்து மேட்டூரில் 11.12.2011 சனி மாலை 4 மணிக்கு மேட்டூர் பெரியார் பேருந்து நிலையம் அருகில் கண்டன ஆர்ப்பாட்டம் நடந்தது. ஆர்ப்பாட்டத்திற்கு கழகத் தலைவர் கொளத்தூர் மணி தலைமை தாங்கினார். மாவட்ட

தலைவர் முல்லை வேந்தன், மாவட்ட செயலாளர் சூரியகுமார் முன்னிலை வகித்தனர். மாவட்ட அமைப்பாளர்கள் நங்கவள்ளி அன்பு, டைகர் பாலன் உரைக்குப்பின் கழகத் தலைவர் கொளத்தூர் மணி கண்டன உரையாற்றினார்.

ஆர்ப்பாட்டத்தில் மத்திய அரசையும், கேரள அரசையும் கண்டித்து கண்டன ஒலி முழக்கங்கள் எழுப்பப்பட்டன. ஆர்ப்பாட்டத்தை விளக்கி துண்டறிக்கைகள் அச்சிடப்பட்டு, பொது மக்களிடம் விநியோகம் செய்யப்பட்டது. மாவட்ட பிரச்சாரக் குழு பொறுப்பாளர் கோவிந்தராசு நன்றி கூறினார்.

ஆர்ப்பாட்டத்தில் மேட்டூர், மேட்டூர் ஆர்.எஸ்., கொளத்தூர், நங்கவள்ளி, மல்லியகுந்தம் பகுதி

களைச் சேர்ந்த பொறுப்பாளர்களும் தோழர்களும் ஏராளமாக கலந்து கொண்டனர்.

நங்கவள்ளி: தமிழர்களின் வாழ்வுரிமைக்கு எதிராக தொடர்ந்து செயல்படும் மத்திய அரசைக் கண்டித்து நங்கவள்ளி கழகம் சார்பாக கண்டன ஆர்ப்பாட்டம் 25.12.2011 ஞாயிறுமாலை 5 மணிக்கு நங்கவள்ளி பேருந்து நிலையம் அருகில் நடைபெற்றது. ஆர்ப்பாட்டத்துக்கு மாவட்ட இளைஞரணி செயலாளர் கிருட்டிணன் தலைமை வகித்தார். மாவட்ட செயலாளர் சூரியகுமார், அமைப்பாளர் டைகர்பாலன் ஆகியோர் முன்னிலை வகித்தனர். ஆர்ப்பாட்டத்தில் ம.தி.மு.க.வைச் சார்ந்த மொழிப்போர் தியாகி திருக்குமரன், நாம் தமிழர் கட்சியைச் சார்ந்த மணிகண்டன் ஆகியோர் உரைக்குப்பின் மாவட்ட அமைப்பாளர் நங்கவள்ளி அன்பு, மாவட்டத் தலைவர் முல்லைவேந்தன் ஆகியோர் கண்டன உரையாற்றினர். நங்கவள்ளி கிளைக் கழகப் பொறுப்பாளர் இராசேந்திரன் நன்றி கூறினார். பல்வேறு பகுதிகளைச் சார்ந்த ஏராளமான தோழர்கள் கலந்து கொண்டனர். ஆர்ப்பாட்டத்தை விளக்கி துண்டறிக்கைகள் மக்களிடம் விநியோகம் செய்யப்பட்டது.

மேச்சேரி: 28.12.2011 மாலை 5 மணிக்கு மேச்சேரி பேருந்து நிலையம் அருகில் கூடங்குளம் அணுமின் நிலையத்தை மூடக் கோரியும், முல்லைப் பெரியாறு நீர் உரிமையை நிலைநாட்ட வலியுறுத்தி மத்திய அரசையும், கேரள அரசையும் கண்டித்தும் மேச்சேரி ஒன்றிய பெரியார் திராவிடர் கழகத்தின் சார்பாக கண்டன ஆர்ப்பாட்டம் நடைபெற்றது. ஆர்ப்பாட்டத்திற்கு காவை ஈசுவரன் தலைமை தாங்கினார். மாவட்ட பிரச்சாரக் குழு பொறுப்பாளர் கோவிந்தராசு, உலகத் தமிழர் பேரமைப்பின் சேலம் மாவட்ட ஒருங்கிணைப்பாளர் தம்பி பழனிச்சாமி, மேட்டூர் வட்டார கேபின் டி.வி. ஆபரேட்டர்கள் சங்கத் தலைவர் வெங்கடாசலம் ஆகியோர் முன்னிலை வகித்து உரையாற்றினர். மாவட்ட அமைப்பாளர் நங்கவள்ளி அன்பு, மாவட்ட தலைவர் முல்லை வேந்தன் ஆகியோர் கண்டன உரையாற்றினர். மேச்சேரி பகுதி பொறுப்பாளர் கோ.தமிழ் இளஞ்செழியன் நன்றி கூறினார். நங்கவள்ளி, மல்லியகுந்தம், மேட்டூர் பகுதிகளை சார்ந்த பொறுப்பாளர்களும், தோழர்களும், பெரியார் தொழிலாளர் கழகத்தைச் சார்ந்த பொறுப்பாளர்களும், தொழிலாளர்களும் கலந்து கொண்டனர். துண்டறிக்கைகள் விநியோகிக்கப்பட்டன.

குஞ்சாண்டியூர்: 31.12.2012 சனி மாலை 5 மணிக்கு மேட்டூர் குஞ்சாண்டியூர் பேருந்து நிறுத்தம்

அருகில் தமிழர்கள் வாழ்வுரிமைகளை பாதிக்கும் மத்திய அரசைக் கண்டித்து கண்டன ஆர்ப்பாட்டம் நடைபெற்றது. ஆர்ப்பாட்டத்திற்கு கழக மாவட்ட இளைஞரணி அமைப்பாளர் சு.குமரப்பா தலைமை தாங்கினார். மாவட்ட அமைப்பாளர் அண்ணாதுரை, மாவட்ட பொருளாளர் ஆசைத்தம்பி, மாவட்ட செயற்குழு உறுப்பினர் சக்திவேல் ஆகியோர் முன்னிலை வகித்து உரையாற்றினர். மாவட்ட அமைப்பாளர் நங்கவள்ளி அன்பு, மாவட்ட தலைவர் முல்லைவேந்தன் ஆகியோர் கண்டன உரையாற்றினர்.

ஆர்ப்பாட்டத்தில் மத்திய அரசையும், கேரள அரசையும் கண்டித்து முழக்கங்கள் எழுப்பப்பட்டன. ஆர்ப்பாட்டத்தை விளக்கி துண்டறிக்கைகள் பொது மக்களிடம் விநியோகம் செய்யப்பட்டன. பல்வேறு பகுதிகளைச் சார்ந்த ஏராளமான தோழர்கள் கலந்து கொண்டனர். ஆர்ப்பாட்டத்திற்கான ஏற்பாடுகளை அருள்செல்வம், குஞ்சாண்டியூர் மனோகரன் ஆகியோர் சிறப்பாக செய்தனர். காந்தி நகர் அருள்செல்வம் நன்றி கூறினார்.

தாரமங்கலம்: 5.1.2012 மாலை 4 மணிக்கு தாரமங்கலம் அண்ணா சிலை அருகில் மத்திய அரசையும், கேரள அரசையும் கண்டித்து தாரமங்கலம் ஒன்றிய கழகம் சார்பில் கண்டன ஆர்ப்பாட்டம் நடைபெற்றது. ஆர்ப்பாட்டத்திற்கு தாரமங்கலம் ஒன்றிய பொறுப்பாளர் சரவணன் தலைமை வகித்தார். மாவட்ட செயலாளர் சூரியகுமார், மாவட்ட இளைஞரணி தலைவர் விஜயகுமார், மாவட்ட அமைப்பாளர் அண்ணாதுரை ஆகியோர் முன்னிலை வகித்தனர். கோகுலக் கண்ணன் உரைக்குப்பின் மாவட்ட அமைப்பாளர் நங்கவள்ளி அன்பு, மாவட்ட தலைவர் முல்லைவேந்தன் ஆகியோர் கண்டன உரையாற்றினர். கண்டன ஆர்ப்பாட்ட ஏற்பாடுகளை கே.ஆர். தோப்பூர் கண்ணன், பவளத்தானூர் மாரியப்பன், தனசேகர் சரவணன், குடந்தைபாலன் ஆகியோர் சிறப்பாக செய்திருந்தனர்.

ஆர்ப்பாட்டத்தில் கொளத்தூர், எளம்பிள்ளை, நங்கவள்ளி, மேட்டூர், மேட்டூர் ஆர்.எஸ்.சிந்தாமணியூர் பகுதிகளைச் சார்ந்த பொறுப்பாளர்களும் தோழர்களும் கலந்து கொண்டனர். மேட்டூர் அனல்மின் நிலையம், நங்கவள்ளி ஸ்பின்னிங் மில் பெரியார் தொழிலாளர் கழக பொறுப்பாளர்களும் தோழர்களும் கலந்து கொண்டனர். கே.ஆர். தோப்பூர் கண்ணன் நன்றி கூறினார்.

ஒரே மாதத்தில் சேலம் மேற்கு மாவட்டத்தில் அய்ந்து ஊர்களில் ஆர்ப்பாட்டம் நடத்தப்பட்டது குறிப்பிடத்தக்கது.

செய்தி தொகுப்பு: முல்லைவேந்தன்

முதல் பக்கத் தொடர்ச்சி

வேறு வழி இல்லை. இடதுசாரி கொள்கைகளை ஏற்றுக்கொண்டுள்ளதாகக் கூறும் சில நாடுகள், சிறீலங்காவுக்கு ஆதரவு தெரிவிப்பது - தங்களது நாடுகளுக்கான 'ராஜதந்திர' அணுகுமுறைகளைச் சார்ந்திருக்கிறதே தவிர, அவர்கள் ஏற்றுக் கொண்ட கொள்கையைச் சார்ந்ததல்ல என்றார் பேராசிரியர் சிசன்.

சில குறிப்பிட்ட பிரச்சனைகளில் சிறீலங்கா ஆட்சி ஏகாதிபத்திய காலவிய எதிர்ப்பு ஆட்சியாக இடதுசாரி கொள்கைகளை ஏற்றுக்கொண்ட நாடுகளுக்கு தோன்றலாம். அந்தப் பிரச்சினைகளில் மட்டும் சிறீலங்காவை அவர்கள் பாராட்டட்டும். அதற்காக தேசிய விடுதலைப் போராட்டங்களை ஒடுக்குவதற்கு துணைப் போகக் கூடாது. இப்போது நாடுகள் - அவை எந்தக் கொள்கையை ஏற்றுக் கொண்டவையாக இருந்தாலும் தங்கள் நாட்டுக்கான 'ராஜதந்திர'த்துக்குள் மூழ்கிக் கொள்ளவே விரும்பும் நிலை வந்துவிட்டது. எனவே புரட்சிகர அமைப்புகளுக்கு தொடர்ச்சியான ஆதரவை எதிர்பார்க்கவே முடியாது" என்றார்.

தமிழர் பகுதியில் நடக்கும் ராணுவ ஆக்கிரமிப்புப் பற்றி கூறுகையில், "சிறீலங்கா - தமிழர்களுக்கு எதிரான இனப்படுகொலை யுத்தத்தையே நடத்தியது. இதற்காக அவர்கள் மேற்கொண்ட அணுகுமுறை காட்டுமிராண்டித்தனமானது; வார்த்தைகளால் கூற முடியாத கொடூரம் நிறைந்தது". விடுதலைப் புலிகள் நடத்திய விடுதலைப் போரிலிருந்து மக்களைத் தனிமைப்படுத்த சிறீலங்கா மேற்கொண்ட நடவடிக்கைகள் மிகக் கொடூரமான வன்முறையாகும். விடுதலைப் புலிகளுக்கு எதிரான ராணுவ நடவடிக்கைகளுக்காக அவர்களை அழிப்பதற்காக மக்களை பிரித்தெடுத்து, ஒரு குறிப்பிட்ட பகுதிக்குள் குவித்து வைத்து, அவர்களை அச்சத்தின் பிடிக்குள் உறைய வைத்தார்கள். குளத்திலுள்ள மீன்களை சாகடிப்பதற்கு அந்த மீன்கள் மூழ்கி மூச்சுவிட்டு நிற்கும் தண்ணீரையே வற்ற வைப்பதுபோல் மக்கள் ராணுவமான விடுதலைப் புலிகளை அழிப்பதற்கு குளத்திலிருந்த தண்ணீரையே வெளியேற்றியது போல் மக்களைப் பிரித்தெடுத்தார்கள். மேற்கத்திய நாடுகளின் நவீன ராணுவ உதவிகள், சிறீலங்காவின் இனப் படுகொலை நடவடிக்கையை ஊக்கப்படுத்தின. ரசாயன குண்டுகளை பயன்படுத்தியது ராணுவம். ஈழத் தமிழின அடையாளத்தை முற்றாக ஒழிப்பதற்கான இனப்படுகொலை யுத்தம் இது" என்றார் பேராசிரியர் சிசன்.

இனப்படுகொலை யுத்தத்தை மனித உரிமை மீறல் என்ற சிமிழுக்குள் அடக்க முயற்சிப்பதை சிசன் கடுமையாக எதிர்த்தார்.

சிறீலங்கா அரசின் கொடூரமான பாசிச முகத்தை மறைக்கவே "மனித உரிமை மீறல்கள் - தவறை சரி செய்வதற்கான திட்டங்கள்" என்ற சொல்லாடல்கள் பயன்படுத்தப்பட்டு வருகின்றன. ஈழத் தமிழர்களைப் பொறுத்தவரை அவர்களுக்கான ஒரே தீர்வு சுதந்திர நாடு என்ற இறையாண்மைதான். அதுவே அவர்களுக்கான சரியான மனித உரிமையும் ஆகும்.

"தவறுகளை சரி செய்தல்" என்ற சொல்லாடல்கள், போர்க்குற்றங்களிலிருந்து சிறீலங்காவைக் காப்பாற்றும் முயற்சிகளே. போர்க் குற்றங்களுக்கான தண்டனைகளிலிருந்து தப்பிக்கவும், அதே நேரத்தில் ஈழத் தமிழர்கள் மீதான தங்கள் அதிகாரத்தை உறுதிப்படுத்திடவும், சிறீலங்கா மேற்கொள்ளும் தந்திர நடவடிக்கைகளே இவை என்றார் பேராசிரியர். மாவீரர் நாளில் ஈழத் தமிழ் இளைஞர்களால் முன்வைக்கப்பட்ட 'பாதிப்புகளுக்கு நீதி கேட்கும் இறையாண்மை' (Remedial Sovereignty) என்ற பிரகடனத்தை வரவேற்பதாகக் கூறிய அவர், "தங்களுக்கான தாயகத்தை உருவாக்கிக் கொள்ளும் ஈழத் தமிழர்களின் விருப்பத்தை ஒதுக்கிவிட முடியாது. மே 2009 இல் நடந்தது ஒரு தற்காலிக பின்னடைவு தான். ஈழத் தமிழர்கள் தங்களுக்கான விடுதலைப் போராட்டத்தைத் தொடர்ந்து முன் நகர்த்திச் செல்வார்கள் என்று உறுதியாக நம்புகிறேன்" என்றார் பேராசிரியர் சிசன்.

“புரட்சிப் பெரியார் முழக்கம்”
ஆண்டுக்கட்டணம் ரூ.150/-
தொடர்புக்கு: ஆசிரியர்,
29, பத்திரிகையாளர் குடியிருப்பு,
திருவள்ளூர் நகர்,
திருவான்மியூர், சென்னை-41.
© 99416 13535

“ஒரு விடுதலைப் போராளி என்பவன் கவிஞனைப் போன்றவன்” என்று 1968 ஆம் ஆண்டு அவர் எழுதிய கவிதையை ஈழத் தமிழர்களுக்காக பேட்டியின் போது உருக்கத்துடன் படித்துக் காட்டினார்.

Tamil Weekly

Posted at : Pathrika Channel, Egmore RMS under WPP

Posted on: 2nd February 2012

பெறுநர்